

1 SAN PEDRO

Pedro Toyase'e Si'a Hue'ña Hua Saisicohua'ina

1 ¹Yë'ë Pedropi Jesucristo jëjo daoquëpi iye toya ja'hua toyayë, yequë p̄i yejañare hua saisicohua'ina caquë toyayë: Ponto, Galacia, Capadocia, Asia cui'ne Bitinia pa'icohua'ina. ²Maija'quëpi mësarute sahuapi. Sahuasicohua'ini Maija'quë joyopi Maija'quë tsecohua'ire nepi, mësarupi Jesucristo cuañeñe de'oye sehuocohua'ipi i tsepi tsoa tosicohua'i pa'ijajë caquë. Jaje pa'ina, Maija'quëpi de'oye ñacaina, jo'cua de'oye pa'ijë'ë.

Ti Pani Huesëyere Utejë Pa'iyë

³De'loquëre pa'ni cañu'u, Maija'quëre mai Ejaë Jesucristo pëca ja'quëre, maire ai oi do'ire t̄ijupë coasicohua'ire nesiquëre Jesucristo j̄uni huëisi do'ipi. Jaje pa'ina, iye yo'osi do'ipi de'oyere pare utejë pa'iyere payë, mai. ⁴Jaje pa'ina, Maija'quë mësarute caquë ma'tëmo de'huacaisi co'amañare ti ne huesë ma'ñere, si'si ne ma'ñere, cui'ne ti me'me tōme ma'ñere paja'cohua'i a'ë, mësaruru Maija'quë cuaca do'ipi. ⁵Jaje pa'ina, mësarute Maija'quëpi i tutupi ñacai pa'iji, mësarupi huasosicohua'i pa'iyere, i ne de'huacaise'ere t̄i'ajajë caquë. Jare t̄ëji mu'señarepa paja'cohua'i a'ë.

⁶Ja do'ire mësaruru ai sihuajë pa'iyë, coa nëhui t̄ëcahuë jaiye neñañe ai yo'oye pa'itoje. ⁷Jaje pa'ina, mësaruru Maija'quë pa'iji cuasayere ai yo'oyepi neñaquëna, do'i quë'ye etase'epi, toapi neñasi oro do'iyë jerepa seña maca do'i quë'ye etasipi. Oro cato coa carajaiñe a'ë. Neñañe pa'ina, it̄ire pase'le etase'epi Jesucristore iñosi maca Jesucristore sihuajë de'loquëre pa'ni cayere cui'ne ëjaëre pa'ni cayere iñone pasipi.

⁸Jesucristore ñama'pë pa'isicohua'ita'a ite ai oiyë, mësaruru. Ite ñama'pë pa'isicohua'ita'a pa'ire paji cuasajë ai de'oyerepa sihuayë, yë'opi ca t̄i'añe peoyerepa. ⁹Sihiujë joñoa huaso cuañoñere t̄i'asi'i cajë t̄i'ahuë, mësaruru pa'ire paji cuaca do'ipi.

¹⁰Maija'quëre quëacaicohua'ipi ai tsoe hue'ña mësarute Maija'quë oi coa īsi ja'ñere huaso cocare toyacajëta'a huesëhuë. Jaje pa'ina, iquere caquë'ni cuasajë ai co'ehuë, asa t̄i'añu'u cajë. ¹¹Cristo joyopi Maija'quëre quëacaicohua'ire du'ru quëapi, Cristo ai yo'o ja'ñere cui'ne jeteyo'je i

ayere ma'tëmo ayere de'oyerepa pa'i ja'ñere quëapi. Jaje quëaquëna, asajë çjequë pa'ija'quë a'ni, i? cui'ne çje yëhua jaje pa'ija'coa'ni? cajë ai co'ehuë, asañu'u cajë. ¹²Jaje co'ejëna, Maija'quëpi ìohua'ire quëapi, iye mësaru quëaye mësaru tse peoji caquë. Yecohua'i tse a'ë caquë quëapi. Ja cato maini capi. Yure jaje pa'ina, iyere Maija'quë huaso cocare mësarute quëacohua'i quëahuë, ma'tëmo jëjo daosi joyo tutupi yo'oquëna. Iye huaso coca cato huññaohua'ique ai cuasajë itise'e ña ëa ju'iñë.

Maija'quëpi Maire De'ocohua'irepa Pa'iyena Soiye

¹³Jaje pa'iyë sëte mësaru cuasayere ne de'huajë'ë, cuepese'eje pa'iohua'i pa'ima'pë. Jaje pa'ijëna, mësaruna Jesús ayere ñno maca, Maija'quë oi çocaiyepi pa'iji, mësarute. Jare cuasajë pa'ijë'ë. ¹⁴Jaje pa'ina, Maija'quë cayë de'oye sehuocai mamajë sëte, Maija'quëre asama'në yëjë pa'ise'ere pa'ima'pë pa'ijë'ë. ¹⁵Maija'quë mësarute soisiquë ai de'oquë api. Jaje pa'ina, mësarujë de'ocohua'irepa pa'ijë'ë, ije pa'iohua'i. ¹⁶Jaje pa'ina, toyase'e caji: "De'ocohua'irepa pa'ijë'ë, yë'ëje pa'iohua'irepa."

¹⁷Mësarupi Maija'quëre "Ja'quë" cajë secohua'i pani si'anë ñni ca'rajë pa'ijë'ë, iye yeja mësaru pa'i mu'seña pai ñape yo'ose'eje pa'ye saiquëni, cui'ne si'a yë'quë maca si'ahua'ire yo'oquëni. ¹⁸Mësarute Maija'quëpi huasopi, mësaru aiohua'i pa'ise'eje pa'ye mësarujë do'i peoyere yo'ojë pa'isicohua'ini. Mësarute huasoni saicaima'ë paji'i, oropi panita'a curipi, ne huesëyere. Iye huaso do'i cato saipi, ti ne huesë ma'ñere papi. Jare mësarupi tsoe asacohua'i a'ë. ¹⁹Cristo tsie do'ipi saicaji'i, mësarute yëi ñama a'si peoquëpi, si'si te'ñaje peoquëje pa'ire papi. ²⁰Cristo cato ja yë'ta'a yeja de'huama'në jaje jucacaija'quëre ca nëosiquë pa'iji. Jaje pa'ipi yure tëji mu'seña mësaru de'oye pa'iyere caquë daji'i. ²¹Jaje pa'ina, mësaru Cristo do'ija'a Maija'quëre ire papi cuasajë sehuoyë, ju'isiquëni huajëquëre huëoni de'oquëre pare ñnosiquëre. Jaje pa'ina, yure mësaru Maija'quë pa'ire paji cuasajë ñna quëco pajë pa'iyë, çocaija'quë api cuasajë.

²²Nuñerepa cocare mësaru sehuocai do'ire mësaru joñoa tsoa tohuë, Maija'quë do'ijëre nuñerepa oñu'u cajë. Jaje pa'iyë sëte si'a tuturepa pai ñape yecohua'ire oiye pa'iji, de'o joyore papi. ²³Jaje pa'ina, mësaru cato yure pai ju'icohua'i mamajë peoyë. Mësaru cato yure Maija'quë coca ti pani huesëyere papi jojosicohua'i a'ë. ²⁴Jaje pa'ina, toyase'e caji:

Si'a pai iye yeja pa'icohua'i tayaje pa'iohua'i a'ë,

Si'aye ìohua'i pa'iyepi taya joroje pa'ye a'ë.

Taya cato cueneco. Cuëne huesëcona, iti joropi tomeco.

²⁵Jaje pa'iquëta'are Maija'quë coca cato ti pani huesëye a'ë.

Iye huaso cocare mësarute quëahuë.

2 ¹Jaje pa'iyë sëte si'aye co'ayere jeocojë'ë, si'aye cosoyere, coa cayere, yecohua'i payere ëa ñañere, cui'ne yecohua'ire co'a coca cayere jeocojë'ë. ²Jeoconi tsj mañaja'a çasicohua'i oje yëyeje pa'ye mësarujë

joyo pa'i cocare yějě'ë, huasosicohua'i ai de'oyere cajë. ³Mësarupi Ējaë de'oquërepa pa'iyere nuñerepa ña ti'asicohua'i pani jaje yëcuhua'i pa'ijě'ë.

Cristo Api, Pa'iyë Quë'i Quëna Pë

⁴Ējaëna tsio daijě'ë, pa'iyë pa'i quëna pëna, pai jëocosiscona. Jaje pa'iquëta'are Maija'quëre cato i sahuasi quëna përe pa'ë, jai do'i quë'tio. ⁵Jaje pa'ina, mësaruru ina tsiojajě pa'iyë quë'i quëna pëa de'ohuë. De'orena, Maija'quëpi joyo huë'e de'huapi, mësarupi. De'huaëna, ise'ere necaija'cohua'i pa'iyë. Pa'ijë Jesucristo do'ija'a ai yo'ojë isiyë, Maija'quë sihuaquë ñañere. ⁶Jaje pa'ina, toyase'e caji:

Yë'ë sahuasicore pani, de'o quëna përe pare Sionna oañë,

Iona quëco paquë cato coa quëco tayohuë caquë co'a ju'ñe pasipi.

⁷Jaje pa'ina, ja quëna përe iore pao cajë asacohua'ire cato do'i quë'iorepa asa cuañoji. Jaje pa'iquëta'are, toyase'e cayeje pa'ye pa'iji, jaje asama'cohua'ire cato. Jaje pa'ina, caji, toyase'e ñeje:

Huë'e necohua'i jëocosi quëna pëpi

Yure cato si'a huë'e naupa quëna përepa de'o.

⁸Cui'ne yecopi caji, ñeje:

Asama'cohua'ipi ja quëna pëna ju'ajëna, iopi ne taoja'coa.

Jaje pa'ina, jaohua'i cato Maija'quë coca sehuoma' do'ire ne huesëja'cohua'i a'ë, i ña nëose'ejë pa'ye.

Maija'quë Pai Pa'iyë

⁹Mësaruru cato i sahuasi pai a'ë. Ējaëre pase'ere necaija'a pai a'ë. Si'si peo daripë acohua'i a'ë. Maija'quë tsecohua'ire pa'ë. Jaje mësaruru pa'iohua'i a'ë. Jaje pa'ina, mësarute nea huë'ñare pa'ijëna, Maija'quëpi soipi, mia huë'ñana etani Maija'quë de'oyerepa yo'ose'ere yecohua'ina quëajajë caquë. ¹⁰Ja'në cato mësaruru i pai peocohua'i pa'ë. Pa'isicohua'ipi yure cato i pai de'ohuë. Ja'në mësarute Maija'quë teaye ñani cõcaiye papi. Yure cato mësarute teaye ñaquë oi cõcaji.

Maija'quëre Necaiyere Cajë Pa'ijě'ë

¹¹Maija'quë do'ijë, mësarute señë, mësaruru capë yëyere sa'ro nëocaima'pë pa'ijě'ë caquë, mai joña sañope uihuayere. Mësaruru cato iye yeja acohua'i peoyë. Coa daisicohua'i a'ë. ¹²Jaje pa'ina, de'oyerepa yo'ojë pa'ijě'ë, si'ahua'ire judío pai peocohua'ireje. Jaje mësaruru pa'ijëna, yure mësarute sañope co'aye yo'ocohua'i a'ë casicohua'ipi mësaruru de'oye yo'oyere ñani, Maija'quëre de'oquëre papi caji'cohua'i a'ë, iohua'ire Maija'quë huaso mu'se ti'aëna.

¹³⁻¹⁴De'oji. Maija'quëpi nepi, pai ëjaohua'ire co'aye yo'ocohua'ire si'seja'cohua'ire, de'oye yo'ocohua'ini de'ocohua'i a'ë caji'cohua'ire. Jaje pa'ina, mai Ējaëre oi do'ire si'a pai ëjaëre si'ahua'ire jerepa pa'ire sëte de'oye sehuocaiye

pa'iji. Jaje cui'ne si'aohua'ire iye yeja pa'i ĩjaohua'ire de'oye sehuocaiye pa'iji. ¹⁵Jaje pa'ina, Maija'quĕ cato yĕji, mĕsarupi de'oye yo'ojĕ pa'ijĕna, huesĕohua'ipi ta'ñe cuasama'cohua'ipi mĕsarute sañope ca ti'añe peoyere.

¹⁶Jo'ya nesicohua'i peoyĕ, mĕsaru. Jaje pa'ina, jo'ya nesicohua'i peoyĕ cajĕ co'ayere neñu'u cajĕ yo'oma'pĕ pa'ijĕ'ĕ. Coa ai jerepa Diusu jo'yaohua'i a'ĕ cuasajĕ, ĩ yĕyere yo'ojĕ pa'ijĕ'ĕ. ¹⁷Si'aohua'ire pa'ire de'oye yo'ojĕ'ĕ, ĩjaohua'ire yo'oyeje pa'ye. Maija'quĕ do'ijĕre oijĕ'ĕ. Maija'quĕre ca'rajĕ'ĕ. Pa'i ĩjaĕreje de'oye yo'ojĕ'ĕ, ĩjaĕre papi cuasajĕ.

Cristo Mai Yo'o Ja'ñere ĩnoquĕ Ai Yo'opi

¹⁸Co'amaña necaicohua'i, mĕsaru ĩjaohua'ire de'oye sehuocaijĕ pa'ijĕ'ĕ. De'ocohua'ise'ere mĕsarute oicohua'ise'ere de'oye yo'oma'pĕ pa'ijĕ'ĕ. Co'a ĩjaohua'ireje de'oye sehuojĕ yo'ojĕ'ĕ. ¹⁹Jaje pa'ina, de'oye a'ĕ, mĕsaru de'oye yo'ojĕta'are mĕsarute yecohua'ipi co'aye yo'ojĕna, ai yo'oyere quĕcoye. ²⁰Jaje pa'iquĕta'are mĕsarupi co'aye yo'ojĕ si'se cuañojĕ quĕcoto do'i peoji. Jaje pa'iquĕta'are mĕsaru de'oye yo'o do'ire ai yo'ojĕ quĕcoye pani de'oye a'ĕ. Do'i pa'iji, Maija'quĕ ña hue'ña. ²¹Jare caquĕ mĕsarute Diusu soipi, mĕsarupi Cristo mĕsaru do'ire ai yo'ose'ere ñani ĩ yo'ose'eje pa'ye mĕsarujĕ yo'ojajĕ caquĕ. ²²Cristo cato ti te'oreje tayo neñe paquĕ paji'i, cui'ne pa'ireje cosoma'quĕ paji'i. ²³Īte co'aye catoje sañope cui'ne co'ayepi cama'quĕ paji'i. A'si ĩte yo'o macaje sañope icohua'ire saisi'i cama'quĕ paji'i. Coa ai jerepa Maija'quĕna jĕopi, jaĕpi pa'i yo'oyere ña de'huaquĕpi, nuñerepa yo'ouquĕpi ña de'huaajaquĕ caquĕ. ²⁴Cristopi si'aye mai co'aye yo'oye hue'oni sani cruzuna quĕ cuañoopi, maipi co'aye yo'oyere ju'isicohua'ijĕ pa'ye pa'ijĕ nuñerepa yo'oyere huajĕcohua'i pa'ijajĕ caquĕ. Ī a'si do'ipi mĕsaru huasosicohua'i pa'iyĕ. ²⁵Ja'nĕ mĕsaru yĕi ñama ne huesĕsicohua'ijĕ pa'iohua'ipi paĕ'ĕ. Jaje pa'isicohua'ita'a yure cato Cristona co'irena, ĩpi yĕi ñamare ñacaiquĕ ñañeje ñaquĕ mĕsaru joñoaje ñacaiji.

Huejasicohua'i Pa'iyere Quĕaye

3 ¹⁻²Nomiohua'i, mĕsarujĕ mĕsaru ĩjĕohua'i cuañeñere de'oye sehuojĕ pa'ijĕ'ĕ. Jaje yo'ojĕna, mĕsaru ĩjĕohua'i sehuoma'cohua'ipi mĕsaru ĩohua'ire de'oye ĩjaohua'ire ñajĕ de'oye pa'iyere ñajĕ sehuoja'cohua'i a'ĕ, ai yĕhuo coca peoye. ³Mĕsaru de'ocohua'i ña cuañoñere ĩmĕjele capĕ ĩja de'oyere oima'pĕ pa'ijĕ'ĕ, ai de'oye naña yoyere, jai do'i yi'yo se'huoñere, panita'a jai do'i caña suñañere. ⁴Mĕsaru de'ocohua'i pa'iyere cato pa'ijaquĕ mĕsaru joyopi de'oye cuasayepi, ja'ĕ tĕnĕ ma'ñerepa, a'ji joyopi jo'cua de'oye pa'iyere a'ĕ, do'i quĕ'yerepa Maija'quĕ ña hue'ña. ⁵Ai tsoe hue'ña nomiohua'i Maija'quĕna ĩohua'i pa'iyere ĩsisicohua'i cato jaje pa'iyepi ĩja de'osicohua'i pa'ahuĕ'ĕ. Maija'quĕna quĕco pacohua'i pa'ahuĕ'ĕ. Jaohua'i cato, jaje pa'iohua'ipi ĩohua'i ĩjĕohua'ire de'oye sehuocohua'i pa'ahuĕ'ĕ. ⁶Jaje pa'io pa'aco'ĕ, Zara. Jaje pa'ioipi io paquĕ Abrahamre de'oye sehuoco pacopi ca'aco'ĕ, "Yĕ'ĕ ĩjaĕ". Jaje pa'ina, mĕsarupi ti ca'rama'pĕ de'oye yo'ocohua'i pani ĩo mamajĕ pa'iyĕ.

7 Jaje cui'ne mäsaruje ëjöhua'ijë mäsaru nëjohua'i yëjë cayere de'oye asacohua'i pa'ijë'ë. Pa'ni nomiohua'ipi esa jë'ye duruhuëje pa'iohua'i pa'i do'ire ïohua'ire ëjaohua'ire ñajë dahuëre paye. Coa ai jerepa Maija'quë oi mäsarute pa'iyë isise'eje pa'ye jaohua'ireje isisi do'ire mäsaru de'oye ñajë pajë'ë. Jaje yo'ojëna, mäsarute josa ta'tëpoje pa'io pa'iyë pasipi, Maija'quëre së maca.

De'oyere Pare Yo'o Do'ire Ai Yo'ocohua'i Pa'iyë

8 Jaje pa'ito pai ñape sa'ñe de'oye yo'ojë pa'ijë'ë, te'e nëiñena tsiosicohua'ipi sa'ñe Maija'quë do'ijëre oijë. Teaye pa'iohua'ipi de'oye yecohua'ire oijë cöcaicohua'i pa'ijë'ë. 9 Mäsarute co'aye yo'ouna, iteje co'ayepi saïma'cohua'i pa'ijë'ë, pëi tea ju'iquëna. Iteje pëijë sañope tea ju'iñepi saïma'pë pa'ijë'ë. Coa ai jerepa mäsarute sañope cacohua'ini de'oyepi cacajë'ë, Maija'quëpi de'oye pa'iyena de'huaja'cohua'ini soisicohua'i sëte. 10 Jaje pa'ina:

Paipi sihuaquë de'o mu'seña pasi'i cani

I tsemeñore nau nëcoye pa'iji,

Coso coca caye paja'core yë'opopi.

11 Co'aye yo'oyere jëoconi de'oyere yo'ojë pa'ijë'ë.

Jo'cua de'oye pa'iyere co'eni ti'ani jare yo'oye pa'iji.

12 Èjaëpi nuñe pa'icohua'ire ñacai paji.

Cui'ne ïohua'i ite señeje asacai pa'iji.

Jaje pa'iquëta'are co'aye yo'ocohua'ire cato sañope yo'ouquë pa'iji.

13 ¿Nepi mäsarute sañope yo'oja'cohua'i a'ni, mäsarupi si'anë de'oyese'e yo'ocohua'i pa'ito? 14 Jaje pa'iquëta'are mäsaru nuñerepa yo'ojë pa'i do'ire ai yo'oni sihuacohua'i pa'lja'cohua'i a'ë. Ca'rama'pë pa'ijë'ë. Cui'ne co'a ju'ima'pë pa'ijë'ë. 15 Coa ai jerepa Cristore mäsaru joñoa Èjaëre pare pajë'ë. Jaje pa'ina, si'anë cuañesicohua'ipi pa'ijë'ë, mäsaru sehuoni utejë pa'iyere paipi seni asañu'u cajë secohua'ire, dahuëre pa'iohua'ipi, ëjaohua'ire ñajë de'oyere papi ïohua'i sese'ere sehuocajë'ë. 16 Jaje pa'ina, mäsaru cuasayepi jo'cua pa'ljaquë cani de'oye yo'ojë pa'ijë'ë. Pa'ijëna, mäsaru nuñe Cristore sehuocohua'i ëaye pa'iyere co'aye cacohua'ipi ïohua'i co'aye case'ere cuasajë co'a ju'lja'cohua'i a'ë. 17 Ai jerepa de'oji, nuñere pare yo'ojë ai yo'oye pa'ito. Jaje Maija'quëpi yë nëoru. Co'ayere yo'o do'ire ai yo'oye cato do'i peoye a'ë.

18 Mai co'aye yo'o do'ire saicai Cristo ai yo'opi, te'ore pare juni tëjiquë.

De'ouquëpi ai yo'opi, mai co'acohua'i do'ire, maini Maija'quë quërona sasi'i caquë. I capë cato huahuoni ju'isiquë paji'i. Jaje pa'isiquëta'a i joyopi huëoquëna, cui'naëpi huajëquë pani copi. 19 Ja joyopi sani paire necaise'ere quëapi, tseä cuañosi joñoare. 20 Ja joñoa cato tsoe huëña Noé pa'inë Maija'quëre sehuocaima'cohua'i pa'ijë pa'isicohua'i paë'ë. Jai yohuë de'hua maca Maija'quë yo'o jujama'ë ïohua'ire utequë pa'i maca ja joñoare quëapi. Coa ocho pai maña huaso cuañojë pa'ahuë'ë, ocopi. 21 Maire oco doye cato ocho paire huasose'eje pa'ye a'ë. Jaje pa'ina, Jesucristo juni huëisi do'ipi maire huasoji. Oco doye cato

coa ññoñe a'ë, ja huasosicohua'i pa'iyere. Jaje pa'ina, ëmëje'e si'sire tsoa toñere oco doye ññoñe pajì. Coa ai jerepa de'oye cuasayere pañu'u cajë Maija'quëre señere ññoji. ²²Maire huasoquë cato ma'tëmona mëni Maija'quë ëja te'tere pa'iji, si'aohua'ire huiñaohua'ire cui'ne cuañe tutu pacohua'ire meñe cuañequëpi.

Diusu İsisi Tutu Pa'iyë Ja'ye Ñacaijë Pa'iyë

4 ¹⁻²Cristopi ì capë ai yo'ouquë juji'i. Jaje pa'ina, iye cuasayere pajë'ë. Capëpi ju'isiquë cato co'aye yo'oye tëni saisiqüë api. Tëni saisiqüëpi si'a ì iye yeja pa'i maca Maija'quë yëyere yo'ouquë pasipi, ì capë co'aye yëyere yo'oma'ë, jare cuasajë pa'ijë'ë. ³Teape tsoe mësarü Maija'quëre sehuoma'cohua'i yo'oyere yo'ojë paë'ë, si'aye yo'oyena sëo measicohua'ipi, co'ayere yëyere, cuepeyere, jai pa'i tsi'sini aijë ai pisiye yo'ojë cayere, jaiye çono ucuyere, cui'ne Maija'quë api cajë co'ayere sejë yo'ojë paë'ë. ⁴Jaohua'i cato yure mësarute ñohua'ire ñañë, mësarupi te'le ñohua'i ja're çoni co'ayere yo'ojë pa'ima'pëna. Jaje pa'ina, mësarute co'aye cayë. ⁵Jaje pa'iquëta'are jaohua'i cato ñohua'i pa'i ñape yo'ose'ere ññoja'cohua'i a'ë, huajëcohua'ire cui'ne ju'isicohua'ire pa'i ñape yo'ose'ere saisi'i caquë ña de'huaquëna. ⁶Jaje pa'ina, ju'isicohua'ire de'o cocare quëapi. Ja cocapi ñohua'i huajëcohua'i pa'inë yo'ose'ere ña de'huayere caquë, ñohua'i Diusu pa'iyë isiyeypi joyopi pa'ijajë caquë yo'opi.

⁷Si'a co'amaña carajai mu'seña ti'aji. Jaje pa'ina, mësarü nuñerepa pa'iohua'ipi Maija'quëre señese'e yo'ojë pa'ijë'ë. ⁸Jaje pa'ina, si'aye jerepa pa'i ñape sa'ñe oiyere pajë'ë. Paire oiye cato jaiye co'aye yo'oyere sai de'huacaiye a'ë. ⁹Pa'i ñape yecohua'ire de'oye yo'ojë'ë, mësarü huë'ena daicohua'ire, ësema'pë. ¹⁰Jaiye tiñe pa'ye Maija'quë isiye de'o co'amaña de'oyerepa necaicohua'i sëte pa'i ñape yecohua'ire necaijë'ë, mësarü isi cuañose'ëje pa'ye. ¹¹Mësarü joyopi cocare caquë pani Maija'quë coca cayeje pa'ye cajuquë, cui'ne yecohua'ini çocaiquë pani Maija'quë isi tutupi çocaijaquë. Jaje pa'ina, si'aye mësarü nerojaiñe cato Jesucristo do'ija'a, Maija'quëre sihuajë de'ouquëre pa'ni ca ja'ñere neñe pa'ijaquë. Maija'quëre cato si'a miañe jare ì tsese'e a'ë, cui'ne si'a co'amaña jare ì tsese'e a'ë, je'nëna. Jaje pa'ijaquë.

Cristore Tuicohua'i Ai Yo'oye

¹²Yë'ë oicohua'i, toa ëoyeje pa'ye jëaye neñañepi mësaruna titaja'coa. Titacona, me neni jaje tiñerepa pa'iquë'ni cuasama'pë pa'ijë'ë. ¹³Neñañepi pa'lito coa ai jerepa sihuajë'ë, Cristo ai yo'ose'e ayere mësarüje pajë cajë, si'aye ì ayere de'oyerepa mësarüja'a ññoquëna, ai sihuajä'cohua'ipi. ¹⁴Jaje pa'ina, yecohua'ipi Cristore tui do'ire mësarute co'acohua'i a'ë cato mësarü sihuacohua'i pa'iyë pa'iji, Maija'quë de'o joyopi mësarü ja're pa'i do'ire. ¹⁵Paire huani jeoñere, co'amaña yahue ññere, co'aye yo'oyere, yecohua'i yo'oyere coa cacaröaijë ne de'huacaiyere yo'oye peoji, iyere yo'o do'ire ai yo'ouquë pani huajëya' ju'liñe pa'iji. ¹⁶Jaje pa'iquëta'are Cristore tui do'ire ai yo'ouquë pani huajëya' ju'liñe

peoji. Coa ai jerepa Maija'quëni de'oquëre pa'ni caquë sihuaye pa'iji, ai yo'o do'ire.

¹⁷Tsoe ti'api, Maija'quë tsëcapëre pani ìohua'i yo'ose'le ñaquë saì de'hua maca. Jaje mai yo'ose'ere du'ru ñaquë saì de'huaye huëoto, çmerepa jaohua'i Maija'quë caye sehuoma'cohua'i yo'o cuañoja'cohua'i a'ni, ai co'acohua'i cui'ne Maija'quë cuañeñe yo'oma'pë tayocohua'i? ¹⁸Nuñe yo'ocohua'ita'a huaso cuañoñe ai yo'oye pa'iji. Jaje pa'ito, çmerepa co'aye yo'ocohua'i cui'ne tayocohua'i jëa ti'aja'cohua'i a'ni? ¹⁹Jaje pa'ina, Maija'quë yëyepi yo'ojë ai yo'ocohua'i cato jare de'oyere yo'ojë pa'iyë pa'iji, joñoase'ere Maija'quëna isini pa'ijë, Maija'quë cato maire ne de'huaquëpi, cui'ne ì case'ejë yo'o ti'acquëpi.

Sehuosicohua'ire Yëhuoye

5 ¹Yë'ëjë sehuosicohua'i ëjaë'ë. Jaje pa'ipi Jesucristo ai yo'oquëna, ñasiquëpi yure yëhuoyë, sehuosicohua'i ëjaohua'ire, mësaruru quë'ro pa'icohua'ire, yë'ëjë ìohua'i ja're çoni Jesús aye de'oyere pare jeteyo'je pajä'quëpi. ²Mësarupi ñacaija'cohua'i a'ë caquë Maija'quë mësaruna isisicohua'i de'oye cuasajë yo'ojë'ë, Maija'quë yëyejë pa'ye. Yo'oma'pë pa'ijë'ë, cuañe nëosi do'ire pa'nita'a curiquëre ai yë do'ipi mësaruru yë do'ire sihuajë nejë'ë, co'amaña. ³Cui'ne mësaruru tsecohua'i a'ë cuasama'pë pa'ijë'ë, mësaruru ñajë pacohua'ire. Coa ai jerepa ìohua'ini de'oye pani ìñojë'ë, mësaruru pa'iyere ñajë tuija'cohua'ire. ⁴Jaje mësaruru yo'onita'a yëi ñamare ñacaicohua'i Èjaërepa dai maca de'o marore pare isi cuañoja'cohua'i a'ë, ti me'me tomema'coni, cui'ne ì ayere de'oyere pare ìñoja'coni.

⁵Jaje cui'ne mësarurujë posëohua'ijë sehuosicohua'i ëjaohua'i cayere de'oye sehuocohua'i pa'ijë'ë. Si'aohua'i pai ñape yecohua'ire de'oye sehuocaijë dahuëre pa'ijë'ë. Jaje pa'iyë pacohua'ire cato Diosupi sañope yo'oquë api, jerepa pa'iohua'i a'ë cuasacohua'ire. Jaje pa'iquëta'are dahuëre pa'icohua'ire cato de'oye yo'oquë ì oiypë çocaiquë api. ⁶Jaje pa'iyë sëtë Maija'quë tutu quë'i Èjaëre pa'ë cuasajë ì cuañeñere sehuojë dahuëre pa'ijë'ë, ipi mësarute jerepa tëtë saisicohua'ire neja'quëre ìti yo'o maca ti'aëna. ⁷Jaje pa'ina, si'aye mësaruru co'a ju'ñe Maija'quëna isijë'ë, mësarute oi ñacaiquëna.

⁸Ñare pajë pa'ijë'ë, sëtasicohua'ipi. Mësarute sañope yo'oquë huati, jai yaijë pa'ipi tët'ijai mësarute co'equë cul'iji, asi' caquë. ⁹Sañope ìte quëco saojë'ë, Maija'quë pa'iji nuñerepa cuasayepi. Si'a hue'ña Maija'quë do'ijë pa'icohua'ijë cui'ne ai yo'oye pa'iquëta'are quëcoyë cuasajë mësarurujë quëcojë'ë. ¹⁰Jaje coa nëhui tëcahuë ai yo'osi jeteyo'je Diosupi mësarute de'ocohua'ire nuñerepa pa'iohua'ire tutu quë'iohua'ire, cui'ne ti'aja'cohua'ire pa'ë asacohua'ire nesipi, maire ai oi Jesucristo ja're tsioni pa'ijë ti carajai ma'ñere de'oyere pare pajajë caquë soisiquëpi. ¹¹Jaë api, jerepa pa'i de'oquërepa ti carajaima'quërepa. Jaje pa'ijaquë.

Pëpa Tëjyerepa

¹²Maija'quë do'iquë nuñe pa'iquë Silvanona toya cuañohuë, iye nëhui coca maña. Iye toyase'e cato mësarute yëhuoye a'ë, cui'ne care paye a'ë, Maija'quë maire oi coa isise'ere. Jaje pa'ito ocue pa'i macarepa itire tuijë pa'ijë'ë.

¹³Babilonia sehuosicohua'i pa'icohua'ipi mësarute pëpa saoyë, mësarute soise'eje pa'ye Diusu soisicohua'ipi, cui'ne yë'ë mamaquëje pa'i Marcosje mësarute pëpa saoji. ¹⁴Pa'i ñape yecohua'ire yo'jeire oiyepi oijë su'cuajë sihuajë pëpacaijë'ë.

Si'aohua'i Jesucristore pacacaicohua'i sëte, ipi ñacaina, jo'cua de'oye pa'ijë'ë. Jaje pa'ijaquë.